

തൊഴിൽരഹിതരുടെ എണ്ണം

278(4288) ശ്രീ. കെ. ജെ. മാക്സി: താഴെ കാണുന്ന ചോദ്യത്തിന് പൊതുവിദ്യാഭ്യാസ-തൊഴിൽ വകുപ്പുമന്ത്രി സദയം മറുപടി നൽകുമോ:

സംസ്ഥാനത്ത് തൊഴിൽരഹിതരുടെ കണക്ക് എടുത്തിട്ടുണ്ടോ; ഉണ്ടെങ്കിൽ വിശദാംശം ലഭ്യമാക്കുമോ; ഇല്ലായെങ്കിൽ ആയത്സംബന്ധിച്ച് ഒരു വിശദമായ കണക്കെടുക്കാൻ നടപടി സ്വീകരിക്കുമോ?

സംസ്ഥാനത്തെ എംപ്ലോയ്മെന്റ് എക്സ്ചേഞ്ചുകളിൽ രജിസ്റ്റർ ചെയ്ത ആകെ ഉദ്യോഗാർത്ഥികളുടെ എണ്ണം 29-7-2021 വരെയുള്ള കണക്കനുസരിച്ച് 3770767 ആകുന്നു. വിദ്യാഭ്യാസ യോഗ്യതയുടെ അടിസ്ഥാനത്തിൽ ക്രോഡീകരിച്ചത് അനുബന്ധമായി ചേർക്കുന്നു.*

കരിയർ ഡെവലപ്മെന്റ് സെന്ററുകൾ

279(4289) ശ്രീ. ഐ. സി. ബാലകൃഷ്ണൻ: താഴെ കാണുന്ന ചോദ്യങ്ങൾക്ക് പൊതുവിദ്യാഭ്യാസ-തൊഴിൽ വകുപ്പുമന്ത്രി സദയം മറുപടി നൽകുമോ:

(എ) എംപ്ലോയ്മെന്റ് വകുപ്പിന് കീഴിൽ എത്ര കരിയർ ഡെവലപ്മെന്റ് സെന്ററുകൾ പ്രവർത്തിക്കുന്നുണ്ടെന്നും പ്രസ്തുത സെന്ററുകളിൽനിന്ന് ഉദ്യോഗാർത്ഥികൾക്ക് എന്തെല്ലാം സേവനങ്ങളാണ് നൽകുന്നതെന്നും സെന്റർ തിരിച്ച് വിവരം ലഭ്യമാക്കാമോ?

നിലവിൽ വകുപ്പിന് കീഴിൽ ആറ് കരിയർ ഡെവലപ്മെന്റ് സെന്ററുകൾ പ്രവർത്തിച്ചു വരുന്നു.

ജില്ല	സെന്ററുകൾ
തിരുവനന്തപുരം	പാലോട്, നെയ്യാറ്റിൻകര
ആലപ്പുഴ	കായംകുളം
എറണാകുളം	തൃപ്പൂണിത്തുറ
പാലക്കാട്	ചിറ്റൂർ
കോഴിക്കോട്	പേരാമ്പ്ര

*അനുബന്ധം നിയമസഭയുടെ ഔദ്യോഗിക വെബ്സൈറ്റിൽ ലഭ്യമാണ്.

തൊഴിൽരഹിതരായ ഉദ്യോഗാർത്ഥികൾക്ക് കരിയർ സംബന്ധമായ അറിവും മാർഗ്ഗനിർദ്ദേശങ്ങളും നൽകുന്നതിനായി ആധുനിക സാങ്കേതിക വിദ്യയും നവീന കരിയർ ഡെവലപ്മെന്റ് ആശയങ്ങളും സമന്വയിപ്പിച്ച് ഔദ്യോഗിക പരിഹാരം നൽകുന്ന കേന്ദ്രമാണ് കരിയർ ഡെവലപ്മെന്റ് സെന്ററുകൾ. വ്യക്തിഗത മാർഗ്ഗനിർദ്ദേശം, ഗ്രൂപ്പ് കൗൺസിലിംഗ്, കരിയർ സെമിനാർ, മോട്ടിവേഷൻ ക്ലാസ്സുകൾ, കരിയർ ഗൈഡൻസ് ക്ലാസ്സുകൾ, മോക്ക് ഇന്റർവ്യൂ, മത്സരപരീക്ഷാ പരിശീലനങ്ങൾ എന്നിവ കരിയർ ഡെവലപ്മെന്റ് സെന്ററുകൾ വഴി ലഭിക്കുന്നു. ആയത് കൂടാതെ കോഴിക്കോട് പേരാമ്പ്ര കരിയർ ഡെവലപ്മെന്റ് സെന്റർ മുഖേന ബിരുദ വിദ്യാർത്ഥികൾക്ക് രാജ്യത്തെ മികവിന്റെ കേന്ദ്രങ്ങളിൽ പ്രവേശനം ലഭിക്കുന്നതിനായി “ ധനസ്സ്” എന്ന പേരിൽ ഒരു സമഗ്ര പരിശീലന പദ്ധതിയും കൊളീജിയറ്റ് വകുപ്പിന്റെ സഹകരണത്തോടെ നടപ്പിലാക്കിവരുന്നു.

(ബി) കഴിഞ്ഞ അഞ്ചുവർഷം എത്ര ഉദ്യോഗാർത്ഥികൾക്ക് ദേശീയപ്രാധാന്യമുള്ള സ്ഥാപനങ്ങളിൽ ഉന്നതവിദ്യാഭ്യാസത്തിനുള്ള അവസരം ലഭിച്ചുവെന്ന് വ്യക്തമാക്കാമോ; പ്രസ്തുത സ്ഥാപനങ്ങളുടേയും കോഴ്സുകളുടെയും വിവരം സെന്റർ തിരിച്ച് ലഭ്യമാക്കാമോ?

കഴിഞ്ഞ അഞ്ചുവർഷം സി.ഡി.സി.-കൾ മുഖേന ദേശീയ പ്രാധാന്യമുള്ള സ്ഥാപനങ്ങളിൽ ഉന്നത വിദ്യാഭ്യാസത്തിനുള്ള അവസരം ലഭിച്ച ഉദ്യോഗാർത്ഥികളുടെ വിവരങ്ങൾ അനുബന്ധമായി ചേർക്കുന്നു.*

(സി) കോഴിക്കോട് മേഖലയിലെ സി.ഡി.സി.-ക്ക് വയനാട് ജില്ലയിലെ ഉദ്യോഗാർത്ഥികൾക്ക് ഉന്നതവിദ്യാഭ്യാസം ലഭ്യമാക്കുന്നതിനുള്ള നടപടികൾ സ്വീകരിക്കുവാൻ കഴിയുമോയെന്ന് അറിയിക്കാമോ?

വയനാട് ജില്ലയിലെ ഉദ്യോഗാർത്ഥിക്ക് കോഴിക്കോട് മേഖലയിലെ കരിയർ ഡെവലപ്മെന്റ് സെന്റർവഴി ഉന്നതവിദ്യാഭ്യാസം ലഭ്യമാക്കുന്നതിനായി നിലവിൽ പദ്ധതികളൊന്നുമില്ല; എന്നാൽ വയനാട് ജില്ലയിലെ ഉദ്യോഗാർത്ഥികൾക്ക് കോഴിക്കോട് മേഖലയിലെ കരിയർ ഡെവലപ്മെന്റ് സെന്റർവഴി കരിയർ സേവനങ്ങൾ ലഭിക്കുന്നതിന് തടസ്സമില്ല.

(ഡി) പ്രസ്തുത ഉദ്യോഗാർത്ഥികൾക്കുവേണ്ടി സുൽത്താൻബത്തേരി കേന്ദ്രീകരിച്ച് സി.ഡി.സി. സ്ഥാപിക്കാൻ നടപടി സ്വീകരിക്കുമോ; വ്യക്തമാക്കാമോ?

പ്രസ്തുത ഉദ്യോഗാർത്ഥികൾക്ക് വേണ്ടി സുൽത്താൻ ബത്തേരി കേന്ദ്രീകരിച്ച് കരിയർ ഡെവലപ്മെന്റ് സെന്ററുകൾ സ്ഥാപിക്കുന്നതിനായി നിലവിൽ പദ്ധതികളൊന്നും തന്നെയില്ല.

* നിയമസഭയുടെ ഔദ്യോഗിക വെബ്സൈറ്റിൽ ലഭ്യമാണ്.